

AVVIŻI

1. Peress li l-Editor ta' dan il-fuljett, Bro. Victor Privitera, se jkun imsiefer minn nofs Novembru 1999 sa nofs Frar 2000, intkom ġentilment mitlubin tindirizzaw il-korrispondenza tagħkom lil:

Dr. Sylvana Spiteri L.L.D.
6/A2, Main Street,
Siggiewi.

f'dak kollu li ghandu x'jaqsam: ma' rapporti ta' grazzji maqlugħa; jekk ikollkom bżonn ta' talb speċjali; jekk tridu formoli ta' applikazzjoni għal shubija fil-Moviment Madonna tal-Konsagrazzjoni; u għal kull ma ghandu x'jaqsam ma' dan il-Moviment.

2. Il-Laqgħat ta' Talb li jmiss se jsiru kif ġej:

Il-Hadd, 7 ta' Novembru fit-3.30 p.m.

Il-Hadd, 21 ta' Novembru fit-3.30 p.m.

Il-Hadd, 5 ta' Diċembru fit-3.00 p.m.

Il-Hadd, 19 ta' Diċembru fit-3.00 p.m.

Il-Hadd, 2 ta' Jannar 2000 fit-3.00 p.m.

Il-Hadd, 16 ta' Jannar 2000 fit-3.00 p.m.

Il-Hadd, 6 ta' Frar 2000 fit-3.30 p.m.

Il-Hadd, 20 ta' Frar 2000 fit-3.30 p.m.

Il-Hadd, 5 ta' Marzu 2000 fl-4.00 p.m.

Il-Hadd, 19 ta' Marzu 2000 fl-4.00 p.m.

Il-Hadd, 2 ta' April 2000 fil-5.30 p.m.

Il-Hadd, 16 ta' April 2000 fil-5.30 p.m.

3. Ftakru li jkun hemm **TRANSPORT** mis-Siggiewi għall-Girgenti kwarta qabel il-hin tal-laqgħa.

4. Dawn l-ahħar tlett xhur tas-sena huma għeżiež hafna għalina:

Ottubru huwa x-xahar tar-Rużarju

Novembru huwa x-xahar tal-Erwieħ tal-Purgatorju

Diċembru se jkun il-bidu tal-Ġublew.

LEHEN IL-GIRGENTI

MAHRUĠ MILL-KUMITAT MADONNA TAL-KONSAGRAZZJONI

No. 40

OTTUBRU 1999

JITQASSAM BLA HLAS



Il-Madonna tal-Girgenti kif ratha u pingietha Ġuża Mifsud

Il-Millenu u il-Ġublew

Qed isir hafna diskors fuq il-Millenu l-Ġdid li dalwaqt ikun magħna. Millenu jfisser “elf sena”; imma fejn se jkollna x'naqsmu ahna, f'Jannar li ġej, se nibdew l-Ewwel Seklu tal-Millenu. Aktar ma nersqu lejn l-ahħar ta' din is-sena 1999, aktar tikber il-kurzità tan-nies dwar dak li jista' jiġri fis-snin 2000. Hafna nies jistaqsu: “X'jista' jinqala' ġdid fil-

gejjieni?" ...Se nkomplu bid-dizastri? Tinqala' gwerra nukleari?... Nintlaqtu minn xi asteroid?"...

Dawn l-ahhar ftit snin, rajna hafna dizastri bhal terremoti, zbruffar ta' vulkani, tempesti li jhallu herba warajhom; f'xi pajjiżi xita qliel u gharghar li jkaxkar kollox; u f'pajjiżi ohra nixfa qarrieda li thalli miljuni ta' nies bil-ġuh; shana rekord u f'xi postijiet ohra, silġ u borra saħansitra fis-sajf. Dawn id-dizastri kollha isiru f'manjiera mhux tas-soltu!...

Minbarra dawn id-dizastri naturali hemm dawk li johloq il-bniedem: gwerer, kriminalità u hruxija tal-waħx, inċendji kriminali, qtil ecċ... Mhiex haġa kbira li ż-żgħażaġh jithassbu fuq il-gejjieni. Dan deher ċar meta l-Papa mar il-Polonja u ltaqa' maż-żgħażaġh u dawn riedu jafu kif se jkun il-Millenju l-Ġdid. U x'qalilhom il-Papa?

"Nixtieq ngħidilkom li l-futur tad-dinja, ta' pajjiżkom u tal-Knisja, jiddependi minnkom iż-żgħażaġh. Intom dawk li ssawru l-futur; minnkom jiddependi iż-żmien li ġej!"

Aħna lkoll nixtiequ futur sabih. Imma m'għandniex nistennew li haddiehor jagħmel dmiru u aħna nibqghu inharsu. Il-gejjieni jiddependi minn kull wiehed minna. Tkun haġa tajba li waqt li nitolbu għall-konverżjoni ta' l-ohrajn, nistaqsu lilna nfuṣna kif qed nimxu mal-kmandamenti t'Alla u nersqu lejn is-sagramenti; nipprattikaw l-imhabba kif iridna Ġesù?... Qed inwarrbu l-mibegħda?... U forsi naghmlu mistoqsijiet aktar intimi u personali...

Bi thejjija għall-Millenju u għall-gejjieni se jkun hemm il-Ġublew. Dan se jkun żmien ta' importanza kbira għall-konverżjoni tagħna (jiġifieri titjib serju fil-hajja spiritwali tagħna) u għal-bnedmin kollha tad-dinja biex Ġesù ikun jista' jwaqqaf is-Saltna tiegħu għal dejjem u jkun hawn dinja ġdida. Kollox għandu jimmira għal dan il-ghan, inkella it-taħsir tad-dinja jkompli jikber u Alla jkollu jsemma' lehnu setghan.

Dan kollu, qalithulna Ġuża Mifsud, mod jew iehor, fil-messaġġi tagħha qabel ma mietat; u dak li qaltilna, kollu qieghed isehh.

Nieħdu kliemha bis-serjetà u nitolbu u naghmlu saġrificċji għall-konverżjoni tad-dinja biex Alla ma jkollux jikkastigana.

ĠUŻA MIFSUD U D-DEHRIET TAL-MADONNA (2)

Kif għedna fil-fuljett "Lehen il-Girgenti" ta' Lulju li għadda, Ġuża Mifsud ma zammitx kitba u lanqas *recording* ta' dak li l-Madonna kienet qed tagħmel magħha. Għalhekk meta għaddew aktar minn tletin sena u Ġuża fethet il-bieb tad-dar tagħha għan-nies u bdiet tisvela l-kuntatti li kellha mal-Madonna u l-messaġġi, jew informazzjoni, li l-Madonna kienet għadditilha, hi ma setgħetx tiftakar eżatt id-data, jew anke s-sena, meta sehhet kull grajja. Għalhekk aħna kemm-il darba smajna lil Ġuża tirreferi għas-snin hamsin, bħallikieku kollox ġara wara 1950. Imma jekk aħna nżommu quddiem għajnejna li Ġuża twieldet fis-sena 1923 (Jannar) nistgħu nifhmu aħjar meta sehew l-ewwel dehriet li kellhom importanza kbira fuq il-gejjieni tal-grajjiet tal-Girgenti.

Aktar qrib tagħna, speċjalment fl-ahhar għaxar snin ta' hajjitha, Ġuża bdiet tnizzel (kif kienet taf hi) id-dati u saħansitra il-hin ta' meta il-Madonna, u Ġesù stess, kellhom kuntatt magħha. Fil-paġna 4, tat-tieni ktieb fis-serje "Titular Ġdid..." insibu din id-dikjarazzjoni ta' Ġuża, li tkompli f'paġna 5:

"Jiena fil-passat dejjem għedt li l-kuntatti mal-Madonna bdew fis-snin hamsin; iżda l-kuntatti li kelli mas-Sinjura tal-Hajja bdew qabel il-Hamsinijiet; qisu kelli hmistax-il sena u seba' xhur (fl-1938) meta bdejt nara affarijiet minn tal-Madonna. L-aktar kuntatti li kien ikolli aktarx kienu jkunu bil-lejl. Jiena meta rajt l-ewwel darba 'l Madonna, rajtha f'ghar, ġo grotta, qisha għar tal-Blat tal-baħar. Hemmhekk jiena kont rajtha bil-kuruna (tar-Rużarju) f'idha; iċċaqlaq għajnejha u smajtha tghid xi haġa rigward ir-Rużarju. Jiena dak il-hin tant bdejt nibza'; iżda ma ridtx naghmel sinjali minhabba li kont norqod ma' tal-familja. Ġie li staqsewni għaliex dak il-biza' u l-biki. Jiena kont niġġennen fuq dawn il-viżjonijiet ta' bil-lejl għax kont nara hafna affarijiet sbieħ minn tal-Madonna. Dana jiena bqajt sejra bih sa ma kelli sitta u ghoxrin sena (1949)".

Minn din l-ispejgazzjoni nistgħu nifhmu li d-dehriet u kuntatti ma kienux ftit, imma aktarx ta' tip personali u ta' preparazzjoni għall-gejjieni. F'dawn is-snin, Ġuża kienet thabrek hafna f'apostolat varjat fir-rahall tagħha speċjalment biex thegġeġ il-familji jikkonsagra ruhhom lill-Qalb ta' Ġesù u ta' Marija.

F'paġna 6, tat-tieni ktieb, insibu stqarrija ta' Ġuża stess fejn tghid li meta kellha madwar tnejn u ghoxrin sena (1945), jiġifieri sew sew kif spicċat it-tieni Gwerra Dinjija) għamlet operazzjoni l-isptar Santa Katerina, ta' dak iż-żmien. U tkompli

tirakkonta x'gara:

“Meta ghamluli l-operazzjoni domt mill-erba' ta' filghaxija sal-hdax ta' billejl, jew iżjed, biex stejgirt mil-loppju. Huti, billejl, qaghdu mieghi u kien hemm xi pazjenti u anke l-istess sorijiet li kienu jindukrawni rigward sahhti.

Xi jumejn wara li ghamilt l-operazzjoni qaluli: “Ghamilitilna lejl kbir hawn ġew, f'dak il-lejl, ghax meta kont ghadek taht il-loppju ghamilt l-aktar panigierku sabih fuq il-Madonna” U Soru li kienet hemm qaltili: “Bdejna nroxxu hafna ilma mbierek u ghamilna l-hobza ta' San Nikola taht il-mitrah ghax bzajna li taqta' xi punti”. Fil-fatt hekk gara, marruli tliet ponti, imma dan ma jimpurtax.

Waqt hin il-loppju, nimmagina li kont qed nara s-Sinjura tal-Hajja fejni, ghax jien dan id-diskors ezatt kont qed nghid:” Madonna, kemm int sabiha! Madonna, kemm inti hanina li ġejt fejni! Madonna aghmel, u itlob lill-Mulej ghalija, biex johodni”, u semghuni nghid ukoll: “Iva, jiena ha nkompli nahdem f'dak illi trid”; u bdejt nghid: “Kemm hu kbir Alla illi baghat lill-Madonna f'dan il-lejl”.

GRAJJET IMPORTANTI WARA LI ĠUZA GHALQET 25 SENA

Il-Proklamazzjoni tal-Liġi Kontra d-Dagha

F'paġna 4, ta' l-ewwel ktieb “Titular Ġdid ...” insibu kif inholqot din il-liġi, fi żmien il-Prim Ministru Dr. Paul Boffa (1947–1950).

Ġuza tirrakkonta kif, darba filghaxijal, wara li hi u ommha kienu kielu, hasbu biex jghidu r-rużarju flimkien. Ġuza tkompli tghid hekk: “Dakinhar, kienu xi l-11.45 p.m., wara li ghedna r-rużarju, bdejt nisma' lehen jghidli: “Ġuza, iddefendi l-unur t'Alla mill-mishut vizzju tad-dagha u d-dizonestà”. Nghid il-verità, ghall-ewwel ma tajtx każ, ghax hsiebt li kienet fissazzjoni tieghi. Izda bqajt nitlob lill-Madonna biex tilluminani. Dan il-lehen bqajt nisimghu ghal kwazi tliet ġimghat”.

Ġuza ma kinetx taf x'taqbad tagħmel; għalhekk hadet parir minghand il-konfessuri tagħha: Dun George Mercieca u Dun George Preca. Dawn qalulha li jekk il-Madonna trid xi haġa minnha, Hi stess turiha x'għandha tagħmel.

Wara xi ftit granet, Ġuza bdiet korrispondenza ma' Dr. Paul Boffa u bagħtitlu mill-anqas tliet ittri, jekk mhux hamsa, biex theggu jghaddi liġi kontra d-dagha.

L-abbozz ta' din il-liġi ġie preżentat lill-Assemblea Legislativa (qisu l-Parlament, ta' dak iż-żmien) fejn ġie appruvat unanimament, fit-30 ta' Mejju 1949. Il-liġi ġiet mghoddija mill-Gvernatur, sew sew tlett ijiem qabel il-Kungress li x-Xirka ta' l-Isem t'Alla ghamlet ir-Raħal Ġdid fil-5 ta' Ġunju 1949. L-E.T. Mons. Gonzi habbar din il-liġi lill-folla ta' madwar 35 elf ruh li kienet preżenti. Ġuza kienet hemm, u kellha 26 sena.

Id-Dehra tal-Madonna tal-Konsagrazzjoni

Detalji ta' kif sehhet din id-dehra jinsabu f'paġna 5 ta' l-ewwel ktieb.

Ġuza tghid li, “xi tliet ġimghat wara l-Kungress, fil-ghaxija, waqt li kont fis-sodda, hassejt lil xi hadd qrib is-sodda tieghi. Ftaht ghajnejja u lmaht bniedma mhux

ta' din id-dinja, li impressjonatni hafna u bdejt nibki, ma nafx jekk hux bil-ferh jew bil-biza'. Naf li tant bdejt nolfoq li qajjimt lil ommi li staqsietni x'kien ġrali. Jien staqsejtha jekk kinetx qed tara xi haġa fejn is-sodda tieghi u hi wiegħbet li ma kien hemm xejn fejn is-sodda u qaltli biex infittex norqod.

Jien bqajt nara dik il-figura tal-Madonna li kellha tifel fuq idha. Qaltli biex inpingiha kif kont qed naraha. Jien għidtilha li jien mhux biss ma kontx naf inpingi imma anqas kont naf skola. Izda hi qaltli li dan ma kien jimporta xejn. Għalhekk wegħdtha li bl-ghajnuna tagħha kont ser nipprova nobdi xewqitha.

L-ghada fil-ghodu, ommi marret il-knisja bhas-soltu. Jien hriġt biċċa karta, erba' biros u biċċa ġibs hamra tat-tfassil. Dak kull ma kelli u bdejt inpingi. L-ewwel pingejt il-lisba hamra u mbagħad il-mant blu, bdejt nifrah ghax bdejt nara li l-istampa kienet ġejja kif fil-fatt jien kont rajt lill-Madonna fejn is-sodda tieghi. Izda mbagħad sibt diffikultà biex naghmel il-kuruna.

L-ghada kont fl-ghalqa tal-familja li tinsab il-Girgenti u hemm ergajt iltqajt mas-'Sinjura'. Għidtilha li l-kuruna fuq it-tpingija tagħha li kont qed naghmel, ma kinetx ġietni tajba.

Hi qaltli li ma kelli x'ghalfejn nikkonfondi ghax dan kellu jkun sinjal li dik it-tpingija saret minn id umli. Qaltli wkoll biex dik it-tpingija nagħtiha l-isem tal-'Madonna tal-Konsagrazzjoni'. Barra dan il-kwadru jien pingejt ukoll kwadru tal-Madonna kif rajtha fuq is-sigra fl-ghalqa tal-familja fil-Girgenti. Dan il-kwadru semmejt 'Il-Madonna tal-Girgenti'.”

Id-Dehra tal-Madonna tal-Girgenti

Il-Madonna baqghet tkellimha lil Ġuza u tinsisti fuq il-Konsagrazzjonijiet tal-familji Maltin lilha u lil binha Ġesù. Darba staqsiet lil Ġuza x'hin kien l-aħjar hin għaliha li tkellimha u peress li Ġuza kienet tahdem fir-raba' wegħbiha li l-aħjar fil-ghaxija d-dar. Fil-fatt hekk gara, għalkemm kultant kienet tkellimha wkoll il-Girgenti. Ġuza tghid li, “xi xaghrejtni wara t-tpingija tal-kwadri, kont rajt lis-Sinjura fuq is-sigra tan-naspli fil-Girgenti. Dan kien f'xemx tizregħ għal xi 12.45 ta' wara nofsinhar. Dak il-hin kont qegħda nistrieħ ftit mix-xogħol ta' l-ghalqa u kont qegħda nghid ir-Rużarju. Kellha libsa bajda, mant blu u kuruna f'idejha. Dakinhar ghidna r-Rużarju flimkien. Tatni wkoll messaġġ dwar il-penitenza u l-konverzjoni tal-midinbin.”

Hafna snin wara li kienet sehhet din id-dehra, Ġuza kienet spjegatilna aħjar kif kienet rat 'il Madonna f'din l-okkażżjoni. Qaltilna li kif kienet qegħda titlob, f'daqqa wahda rat is-sigra tan-naspli issir kollha dawl qawwi “qisha li x-xemx kienet nizlet fis-sigra”. U f'dak id-dawl aktar qawwi mix-xemx, dehret il-Madonna fi ġmiel li ma jistax jitfisser.

Miż-żewġ dehriet imsemmija hawn fuq, hargu x-Xbieha tal-Madonna tal-Konsagrazzjoni u l-istatwa tal-Madonna tal-Girgenti li tinsab fil-post tal-laqgħat ta' talb.

GRAZZI MAQLUGĦA

Mir-rapport ta' Mario Farrugia u l-mara tiegħu Maryanne.

F'rapport twil, Mario jirrakkonta kif it-tifel tagħhom Carmel fieq, meta t-tobba tawh wiehed fil-mija biss çans li jibqa' jghix. Din hi l-istorja kif grat:

Kien it-Tlieta, 2 ta' Marzu 1999, meta Mario mar iqajjem it-tifel fis-6.00 a.m. biex ilesti ruħu għall-iskola. Mill-iskola, għal xi l-ghaxra, it-tifel ċempel lil ommu u qalilha li kien se jiġi lura d-dar għax ma kienx jiflah. X'hin kien lura d-dar, ommu ppruvatlu t-temperatura u sabitlu deni ta' 103°. Ġabitlu t-tabib u dan qalilha li t-tifel ma kellux hlief rih hafif u xejn gravi.

Minghajr telfien ta' żmien, it-tifel beda *course* ta' pilloli u minn hin għall-iehor, il-ġenituri tat-tifel kienu johdulu t-temperatura li ma dametx wisq biex telgħetlu għal 105°. Għalhekk, il-ġenituri kellhom jibqgħu mat-tifel u ma ċcaqilqux minn hdejh. Bdew jagħmlulu hall-il-ward u silġ flimkien mal-pilloli tal-Panadol.

Daħal il-lejl. Għal xi nofs-il lejl, marru jqajmu lit-tifel biex jagħtuh il-pilloli u sabu li ma kienx jista' jiehu nifs sew. Beda jixrob hafna ilma u bdiet tuġġghu żaqqu għax ma setax jagħmel il-bżonnijiet tiegħu għax l-organi tal-ġisem ma kienux jahdmu; dan kien effett tal-marda li hakmitu. Id-deni ma ried jinżel b'xejn.

Mario u l-mara iddeċidew li jieħdu t-tifel l-isptar; imma peress li t-tifel ma setax jimxi, ċemplu għall-ambulanza. Imma din waslet minghajr tabib jew nurse. Kif waslu l-isptar daħlu fl-Emergenza. Mill-ewwel bdew jeżaminaw lit-tifel. F'gismu sabulu *rash*. Minnufih hadulu d-demmu u rrizulta li t-tifel kien qed ibati minn *meningite* u kien gravi hafna għax il-kwalità ta' din il-*meningite* kienet tista' twassal għal *coma* u *brain damage*, u konsegwenzi oħra.

Dak il-hin stess it-tabib sejjah tobbha oħra biex jiġu jghinuh għax il-marda kienet dahlet 'il ġewwa u saret fatali. Daħħlu lit-tifel fl-I.T.U. u Mario u l-mara qagħdu jistennew barra fil-kuridur. Dan kien f'xi 1-4 a.m.

Xi sagħtejn wara ġie l-professur. Mario jkompli jirrakkonta kif ġej: "Il-professur sejhilna u qalilna: 'Il-marda dahlet 'il ġewwa u talb biss irid ikun għalih; ahna għamilna hilitna kollha. Issa Alla jrid ikun għalih, għax lanqas 1% m'għandu çans li jghix!'

"Jien u hiereg" kompli Mario, "kienu xi 1-11.30 a.m., harġu pazjent minn hemm stess, u huwa u hiereg waqgħetlu santa u jiena għartha. Il-mara qaltli: 'X'se tiġborha tagħmel?' Jien kelli qalbi maqtugħa għal kollox; imma x'hin għart dik is-santa tant gietni fiduċja kbira li t-tifel kien se jfiq.

Haġa ta' l-iskantament, kif ġie t-tabib staqsiena fuq it-tifel u ahna wegħibna li ma konna nafu xejn. Allura hu daħal jara hu stess u sab li t-tifel ma kompliex jiggrava. **Dik is-santa li għart kienet is-santa tal-Madonna tal-Konsagrazzjoni.**

Dak ir-raġel li waqgħetlu s-santa, wara jumejn, miet! It-tifel tagħna ma damx ma hareġ mill-I.T.U.! It-tifel qatta' tliet ġimghat oħra l-isptar għal aktar kura. Illum jinsab tifel 'bhall-oħrajn' minghajr konsegwenzi tal-marda, għax seta' baqa' mmankat!"

GRAZZI MADONNA

N.B.: *Ma' dan ir-rapport għandna wkoll iċ-ċertifikat mediku.*

Navżaw ukoll li għandna rapporti ta' grazzi maqlugħa li se jidhru f'harga oħra ta' dan il-fuljett.

DIJKARAZZJONI: *Il-Bord Editorjali ta' dan il-fuljett jiddikjara li, bl-ebda mod, ma jrid jgħaddi ġudizzju fuq dak li hu soprannaturali fil-fatti msemmija hawnhekk. Dan il-ġudizzju jistennieh mill-Awtorità tal-Knisja.*